



**QORTI TAL-MAGISTRATI  
(GHAWDEX) GURISDIZZJONI SUPERJURI**

**MAGISTRAT DR.  
ANTONIO MICALLEF TRIGONA**

Seduta ta' l-14 ta' Dicembru, 2005

Citazzjoni Numru. 259/1998/1

Peter Paul u Lucy konjugi Falzon

vs

Mary Rose mart John Vella, Carmena mart Rocco Zahra,  
Joseph Vella, Michael Vella kemm f'ismu proprju kif ukoll  
bhala mandatarju ta' hutu imsefrin Emanuel Vella, Angelo  
Vella u Rita mart Joseph Bartolo

II-Qorti,

Rat ic-citazzjoni ta' l-atturi li taqra:

Illi Maria Vella armla ta' Peter Vella bint il-mejtin Mikieli Buttigieg u Tereza nee' Mifsud mietet intestata fit-23 ta'  
Jannar 1997 u ghalhekk l-eredi tagħha huma t-tmien  
uliedha u cioe' Michael, Mary Rose mart John Vella,

## Kopja Informali ta' Sentenza

Carmen mart Rocco Zahra, Lucy mart Peter Paul Falzon, Joseph, Angelo, Emmanuel u Rita mart Joseph Bartolo;

Illi l-atturi Peter Paul u Lucy konjugi Falzon irrendew servigi, kuri u assistenzi lill-istess Maria Vella u cioe' lil omm l-attrici Lucy Falzon u l-konvenuti kollha;

Illi l-imsemmija servigi, kuri u assistenzi gew rezi matul l-ahhar tliet snin u nofs ta' hajjet Maria Vella li ghexet fid-dar ta' l-atturi, li min-naha taghhom oltre li pprovdewlha l-post fejn tghix kienu jiehdu hsieb il-bzonnijiet kollha li din kellha;

Illi sabiex jipprestaw dawn is-servigi l-atturi kellhom jidhlu f'hafna skomdu, strapazz u sacrificju kemm ghalihom personali kif ukoll ghall-membri tal-familja taghhom;

Illi dawn is-servigi, kuri u assistenzi huma ta' entita' u ta' natura tali illi għandhom jigu retribwiti;

Illi l-atturi baqghu qatt ma kienu kumpensati għal dawn is-servigi, kuri u assistenzi minkejja l-wegħda espressa tal-kumpens da parti ta' l-istess Maria Vella;

Illi l-konvenuti ghalkemm interpellati kemm-il darba mill-atturi sabiex jersqu għal-likwidazzjoni u hlas tas-servigi baqghu inadempjenti;

Talbu ghaliex m'ghandhiex din il-Qorti:

1. tiddikjara illi l-atturi rrrendew servigi, kuri u assistenzi lil Maria Vella li għalihom jistħoqqilhom kumpens;
2. tillikwida l-kumpens gust u xieraq dovut lill-atturi in linea ta' servigi, kuri u assistenzi resi lil Maria Vella;
3. tikkundanna lill-konvenuti, bhala eredi tal-mejta Maria Vella, sabiex ihalsu lill-atturi din is-somma ta' kumpens kif hekk likwidata.

## Kopja Informali ta' Sentenza

Bl-ispejjez inkluzi dawk ta' l-ittra ufficjali ta' Awissu elf disa' mijas tmienja u disghin (1998) kontra l-konvenuti li minn issa huma ngutni ghas-subizzjoni.

Rat id-dikjarazzjoni guramentata taghhom annessa l-lista tax-xhieda;

Rat in-nota ta' l-eccezzjonijiet tal-konvenuti Mary Rose Vella, Carmen mart Rocco Zahra u Guzepp Vella li fiha eccepew:

1. li ghall-azzjoni odjerna hemm l-ostakolu tal-preskrizzjoni kwinkennali;
2. li kwalunkwe servigi, kuri u assistenzi li qatt setghu gew rezi saru "*familjaritatis vel pietatis causa*" u ghalhekk m'hemm lok ghall-ebda kumpens;
3. li minghajr pregudizzju ghall-premess ma gew rezi ebda kuri, servigi jew assistenzi billi Maria Vella kienet mara li kienet tiehu hsieb tagħha nfisha;
4. li minghajr pregudizzju ghall-premess l-atturi gew ampjament ikkumpensati għal kwalunkwe kuri, servigi u assistenzi li qatt setghu rrrendew;

Salvi eccezzjonijiet ulterjuri.

Bl-ispejjez u bl-ingjunzjoni ta' l-atturi għas-subizzjoni.

Rat id-dikjarazzjoni guramentata taghhom annessa l-lista tax-xhieda;

Rat in-nota ta' l-eccezzjonijiet tal-konvenut Michael Vella kemm f'ismu proprju kif ukoll in rappresentanza ta' hutu imsefrin Emmanuel Vella, Angelo Vella u Rita mart Joseph Bartolo li ddikjaraw:

1. li huma ma jopponux it-talbiet attrici purché il-kumpens dovut lilhom jigi ffissat mill-Qorti;
2. salvi eccezzjonijiet ulterjuri fid-dridd u fil-fatt.

Rat id-dikjarazzjoni guramentata u l-lista tax-xhieda.

Rat l-atti u d-dokumenti kollha wkoll n-nota ta' l-osservazzjonijiet ta' l-atturi;

Ezaminat ix-xhieda;

Ikkunsidrat:

Il-principju predominantii lum accettat fil-gurisprudenza hu illi kwalunkwe servigi għandhom jigu ritenuti li gew prestatib speranza ta' kumpens jekk ma jikkonkorrux cirkostanzi li jistabilixxu konklussivament il-gratuwita' anke meta hemm relazzjoni ta' parentela. Jigifieri, il-presunzjoni ta' gratuwita' għal servigi resi fejn hemm vinkolu ta' parentela giet sostitwita b'wahda ta' presunzjoni kuntrarja tali li hadd m'hu prezunt illi offra s-servigi tieghu bla hlas, sakemm il-kuntrarju ma jixx pruvat.

Fil-kawza in dizamina si tratta ta' bint li qegħdha tazzjona, flimkien ma' zewgha, lil hutha għas-servigi resi lil ommha li mietet fit-23 ta' Jannar 1997, intestata, u li tagħha l-kontendenti huma uliedha u eredi. L-atturi qegħdin jippretendu servigi tul iz-zmien li l-omm kienet kostretta tħix fid-dar ta' residenza tagħhom, minn cirka Marzu 1994 sa kemm mietet, fuq parir tat-tobba wara li l-omm kienet giet rimessa mill-isptar. Mill-provi johrog wisq car, nonostante dak li ppruvaw ipingu whud mill-konvenuti, li l-omm, mara anżjana, kienet tbat minn mard tal-qalb u kienet djabetika. Dan l-istat ta' sahhitha kkonfermah ittabib kuranti tagħha (fol.82 et seq) li stqarr li kien imur jaraha ta' frekwenti u accerta 'li kienet timxi b'diffikulta kbira' u li kemm dam jikkuraha ma kinitx f'posizzjoni tmur tagħmel ix-xirja hi. Hu wkoll sinifikanti, fil-kuntest ta' l-istat fiziku tagħha, dak li xehed l-Arcipriet (fol. 90), u z-zewg qassisin (fol. 92 u 96 rispettivament), li fil-waqt li affermaw l-istat dippendenti tagħha, qalu wkoll li kienu jmorru jqarbuha u jisimghu l-qrar tagħha d-dar propriu minhabba li kienet marida.

Illi l-attrici spjegat is-servigi resi minnha filli qalet li kienet iggibilha l-pilloli mill-isptar, tghinha fil-bzonnijiet tagħha billi tahsilha u tlibbisha l-kalzetti u z-zarbun ‘ghax ma kinitx f’posizzjoni li titbaxxa’, tomxtiha xagħarha, isajjrilha ikel adatt ghall-istat dijabetiku tagħha, tahslilha hwejjigha u tara ghall-bzonnijiet l-ohra tagħha, anka toħodha tisma’ il-quddies ta’ nhar ta’ hadd f‘Ta’ Pinu’. Spjegat ukoll illi meta kienet tkun xogħol kien ikun ir-ragel li jara ghall-bzonnijiet tagħha billi dak iz-zmien zewgha ma kienx jahdem ghajr fir-raba. Dan il-fatt li l-attrici kienet, għal xi perjodu ta’ sena u nofs matul liema l-omm kienet tħix għandha, hadmet fil-ghaxijiet u f’okkazzjonijiet rari fil-ghodu wkoll, donnu li ghall-whud mill-konvenuti jikkostitwixxi prova li jggib fix-xejn l-pretensjonijiet ta’ l-attrici. Dan m’hu minnu xejn, se mai għandu jitfa’ dawl fuq l-istat ekonomiku ta’ l-attrici u l-familja tagħha li minnu l-Qorti tista’ talvolta tinferixxi li s-servigi ma kienux semplicelement magħmula “*pietatis vel familiaritatis causa*”.

Imbagħad hemm ix-xhieda tal-konvenut Michael Vella li fis-snin ta’ qabel l-omm marret għand l-atturi kien jieħu hsiebha hu waqt li ghex m’ommu d-dar tagħha stess. Hu spjega l-kundizzjoni ta’ saħħet l-omm u l-htigijiet u l-bzonnijiet tagħha. Sinifikanti hija s-silta hawn riprodotta mix-xhieda tieghu (fol. 27) fejn jghid li:

*“ommi kienet marida b’qalbha u kienet għamlet ukoll il-pacemaker. Għaldaqstant jiena kont dejjem neħodha u ngibha mill-isptar b’mod regolari ghax kienet tmur ghall-viziti. Minhabba l-problemi li kellha f’qalbha ommi ma setghetx tistrapazza u konna nagħmlulha kwazi kollox ahna, jiena u marti. Ahna konna nieħdu hsieb nippreparawlha l-ikel. Minn meta miet missieri, ommi donnha marret lura u ma baqghetx toħrog tant mid-dar. Għalhekk il-bzonnijiet kont nieħu hsieb nixtrihom jien. Meta ma kinitx tkun tiflah, konna nduru biha u nieħdu hsieb li nahsluha u nzommuha f’kundizzjoni tajba kemm jista’ jkun. Jiena kont nieħu hsieb ukoll illi nigbor il-medicina meħtiega għal ommi mill-isptar kull xahar. F’dak li għandu jaqsam ma’ qrar u tqarbin... fl-ahħar snin kienu jigu diversi qassisin id-dar biex jissoministrawlha s-sagamenti”.*

Hu ghalhekk verosimili, u hu ndubitat ghal din il-Qorti, li dak li kellha bzonn l-omm dak iz-zmien baqa' jippersisti anka wara u forsi wkoll aktar minn qabel kif johrog wkoll car mill-ahhar paragrafu tad-deposizzjoni ta' dan l-istess xhud (fol. 28).

Illi huwa minnu, li l-omm kienet tircievi beneficci socjali li ghas-sena precedenti l-mewt tagħha kienu ta' elf seba' mijja u tmienja u erbghin lira Maltin (Lm1748) (fol. 131), izda kif qal ix-xhud Vella bihom kienet tagħmel xi trid u mkien ma' ssemmu li kienet thallas xi haga jew lil Vella jew lill-atturi.

Illi da parti tal-konvenuti hemm firda dwar dawk minnhom li jopponu t-talbiet u dawk minnhom li waqt li jirrikonox Xu li kien hemm servigi talbu li l-kumpens jigi ffissat mill-Qorti. L-eccezzjonijiet ta' dawk li jopponu jikkonsistu filli: hemm l-ostakolu tal-preskrizzjoni kwinkwennali; li gew rezi "*familiaritatis vel pietatis causa*" u għalhekk m'hemm lok ghall-ebda kumpens; li ma setghux gew rezi billi l-omm kienet mara li kienet tiehu hsieb tagħha nfisha; li l-atturi gew ampjament kumpensati.

Illi għal bosta minn dawn l-eccezzjonijiet l-Qorti già trattat fuqhom u sabet li l-provi juru mod iehor. Jonqos li titratta l-eccezzjoni tal-preskrizzjoni kwinkwennali u tal-prezunta gratuwita' li dwarha già accennat aktar 'il fuq. Issa għal dik li hi l-preskrizzjoni, appartu li ma giex indikat l-artikolu, għandu jirrizulta wisq car li ma treggix stante li l-provi juru li s-servigi reklamati jkopru l-perjodu bejn Marzu 1994 u l-bidu ta' Jannar 1997 u l-azzjoni giet esperita fis-7 ta' Dicembru 1998, jigifieri, entro l-perjodu tal-hames snin eccepiti. Mill-banda l-ohra u fir-rigward dawk reklamati għas-sena 1991 din il-Qorti mhux ser tikkunsidrahom għas-semplici fatt illi m'hemm ebda provi li jsostnuhom. L-istess rigward il-presunżjoni tal-gratuwita' fejn l-Qorti b'zieda ma' dak li già qalet aktar 'il fuq tħid illi kollox ma' kollox ma tarax li jikkonkorru f'dan il-kaz cirkostanzi tali li jtendu li wieħed jikkonkludi konkludentement li s-servigi kienu ntizi biex jkunu gratuwiti, jigifieri li gew rezi bl-iskop biss "*familiaritatis vel pietatis causa*".

## Kopja Informali ta' Sentenza

Illi bhala kumpens xieraq qeghdha tillikwida u tiffissa s-somma ta' tlett elef u hames mitt lira Maltin (Lm3,500).

Illi ghalhekk u konsegwenza ta' dak hawn fuq espost il-Qorti taqta' u tiddeciedi:

1. li tichad l-ewwel eccezzjoni tal-konvenuti dwar il-preskrizzjoni;
2. li tichad il-kumplament ta' l-eccezzjonijiet tal-konvenuti;
3. li tilqa' t-talbiet kollha tal-atturi u ghall-fini tat-tieni u t-tielet talba qeghdha tiffissa l-kumpens xieraq fis-somma ta' tlett elef u hames mitt lira Maltin(LM3,500) li tikkundannha lill-konvenuti li jhalsu lill-atturi, jigifieri, kull wiehed u wahda mill-konvenuti, fis-sehem ta' hames mitt lira Maltin (Lm500).

tordna li l-ispejjez kollha jkunu a karigu tal-konvenuti.

## < Sentenza Finali >

-----TMIEM-----